

2013 елның көзөндә Орскига барып, анда яшәүче татарлар ярдәмендә Ф. Бәйрәмова Дәрдемәнд үлгән йортны эзләп таба. Ул шәһәрнең иске өлешендә урнашкан, мәчеттән, ерак түгел. Бер катлы таш йорт Дәрдемәнднең хатынының туганнарыныкы була. Йорт хәзер ташландык хәлдә, чүп-чарга күмелеп ята... Бүген Орскида Дәрдемәнд истәлегенә бернәрсә дә - урам да, истәлек билгесе дә, хәтта шәһәр музеенда бер почмак та юк... Шул нисәбәттән, урындагы татар милли оешмалары менә инде ун елдан артык Орскида Дәрдемәнд истәлегенә стела куярга тели, әмма калада хакимият алышынган саен, эшнә янадан башларга туры килә. Ниһаять, истәлек билгесе куярга жир биргәннәр, әмма ул шәһәр читендәгә мөселман зираты янында һәм Орскида яшәп һәм эшләп киткән өч татар язучысына – Муса Жәлилгә, Дәрдемәндкә, Мирхәйдәр Фәйзигә куелырга тиеш була. Дәрдемәндкә иске шәһәрдә дә аерым истәлек билгесе куярга телеләр, әмма хәзергә ул сүздә генә... Уфа белән сабуллашу шәһәрнең мөселман зиратында булды, 26 май көнне биредә күренекле дин галиме Ризәддин Фәхрәддин истәлегенә мемориаль комплекс ачылды. Ризә хәзрәт һәм улларының яңартылган кабер ташларын ачу мәрәсимендә мөфтиләр Тәлгать Тажетдин һәм Камил Сәмигуллин да катнашты, биредә Татарстаннан язучылар Р.Зәйдулла, Ф.Бәйрәмова һәм Г.Морат та булды. Кабер ташларын яңарту чыгымнарын "Татнефть" үз өстенә алган. Мәрәсимдә Әлмәттән берләшмәнең рәис урынбасары Рөстәм Мөхәммәдиев һәм Кичүчат авылыннан Р.Фәхрәддин исемендәгә музей директоры Диләра Гыймранова да катнашты. Дини мәрәсимдә Ризә хәзрәтнең нәсел дәвамчылары да бар иде.

Әмма зиратта, кабер өстендә дә татар-башкорт мәсьәләсә күтәрелмичә калмады, аны дини мәрәсимдә чыгыш ясаган башкорт конгрессы вәкиле башлады. «Р.Фәхрәддин документларда үзен башкорт дип язган», диде ул, Америка ачкандай. Аның сөйләп бетергән тыныч кына тыңлап торган мөфти Т.Тажетдин, «Тегендә баргач, син татармы башкортмы дип сорамаслар, диненә сорарлар, - дип жавап бирде. - Элек ыру исемә белән йөртмәгәннәр, кешеләр үзләрен мөселман дип атаган. Шушыларны бутамыйк!» Мәрәсимгә жыелган халыкта да сорау туды - Р.Фәхрәддиннең чүп баскан, чардуганнары кыйшайган, ташлары жиңгерелгән кабере өстеннән еллар буге таптап йөргәндә, башкортлар нигә аның «башкорт»лыгын хәтерләп, каберен рәткә китермәгән икән соң? Татарстаннан килеп, Ризә хәзрәтнең һәм улларының каберен гөлләргә күмгәч, мәрмәргә төргәч, ташларын яңарткач, керү юлларына кадәр салгач, аның «башкорт»лыгын » искә төшерделәр...

**«Тарихи-мәдәни мирас»
фондының матбугат үзәге.**